

GJSK180010592022



રજી.તારીખ : ૧૫-૧૦-૨૦૨૨
 દાખલ તારીખ : ૧૫-૧૦-૨૦૨૨
 ફેસલ તારીખ : ૨૧-૧૦-૨૦૨૨

ઈડરના મે. સ્પેશ્યલ (એસીબી) જજ અને બીજા એડીશનલ ડીસ્ટ્રીક્ટ એન્ડ સેશન્સ જજ
 સાહેબની કોર્ટમાં, મું.ઈડર.

ફોજદારી પરચુરણ અરજી નં.૫૦૯/૨૦૨૨
 આંક :-

બાલુસિંગ સદાજી વણજારા, ઉ.વ.આ.૫૭
 રહે. કરૂન્ડા, તા.ખેડબ્રહ્મા,
 જી.સાબરકાંઠા.

...અરજદાર/આરોપી

વિરૂદ્ધ

શ્રી સરકાર

...સામાવાળા

બાબત :- ફિ.પ્રો.કો.કલમ-૪૩૯ અન્વયે રેગ્યુલર જામીન મેળવવા માટે અરજી.

અરજદાર/આરોપી તરફે વિ.વ.શ્રી બી.એન.ગઢવી
 સામાવાળા શ્રી સરકાર તરફે વિ.એડી.પી.પી.શ્રી પી.જે.સોની

-:: ઠરાવ ::-

- (૧) જામીન અરજી વંચાણે લીધી. પોલીસ પેપર્સ વંચાણે લીધાં. અરજદાર/આરોપી તરફે વિ.વ.શ્રીને સાંભળ્યા. સરકારશ્રી તરફે વિ.એડી.પી.પી.શ્રીને સાંભળ્યા.
- (૨) હાલના અરજદાર/આરોપી તરફે હિંમતનગર એસીબી પો.સ્ટે.ગુ.ર.નં.૦૩/૨૦૨૨, ભ્રષ્ટાચાર નિવારણ અધિનિયમ, સુધારા, ૨૦૧૮ ની કલમ-૭, ૧૨, ૧૩(૧)(અ) તથા ૧૩(૨) મુજબના ગુન્હાના કામે જામીન ઉપર મુક્ત થવા હાલની અરજી કરેલ છે. અરજદાર/આરોપી તરફે રેગ્યુલર જામીન પર મુક્ત થવા માટેના જે કારણો જણાવેલ છે તે તમામ અરજીમાં લેખિત

સ્વરૂપે ઉપલબ્ધ હોઈ તથા આ હુકમ તે અરજી સંલગ્નનો જ હુકમ હોઈ, તે તમામ કારણોનું અત્રે પુનરાવર્તન કરેલ નથી. પરંતુ, તમામ કારણો વંચાણે અને ધ્યાને લીધેલ છે.

(૩) પોલીસ પેપર્સ વંચાણે લેતાં, અરજદાર/આરોપી સામેના મુખ્ય આક્ષેપો સંક્ષિપ્તમાં જોતાં, ફરીયાદીને પ્લોટની સનદની જરૂર હોઈ, તે સનદ આપવા સાડ આરોપી નં.૧ નાઓએ આરોપી નં.૨ મારફતે ફરીયાદી પાસે રૂ.૩૫,૦૦૦/- ની માગણી કરતા હોઈ, જે લાંચની રકમ ફરીયાદી બન્ને આરોપીઓને આપવા માગતા ન હોઈ, ફરીયાદીએ બનાસકાંઠા એસીબી પો.સ્ટે. પાલનપુરના પો.ઈન્સ. શ્રી એન.એ.ચૌધરીને તા.૨૭-૯-૨૦૨૨ ના રોજ ફરીયાદ આપતાં, ફરીયાદીની ફરીયાદ આધારે તા.૨૭-૯-૨૦૨૨ ના રોજ બે સરકારી પંચો સાથે રાખી ગામ માથાસુર, તા.ઈડર ખાતે ખેડબ્ર હમાથી અમદાવાદ જતા હાઈવે રોડ ઉપર લોખંડવાલા કોમ્પલેક્ષ આગળ લાંચના છટકાનું આયોજન કરતાં, લાંચના છટકા દરમિયાન બન્ને આરોપીઓ પંચ નં.૧ રૂબરૂ ફરીયાદી સાથે હેતુલક્ષી વાતચીત કરી, આરોપી નં.૨ નાએ ફરીયાદીને લાંચના નાણાં આરોપી નં.૧ ને આપી દેવા જણાવતાં, ફરીયાદીએ લાંચના નાણાં આરોપી નં.૧ સામે ઘરતાં, આરોપી નં.૧ એ પોતાના જમણા હાથે ફરીયાદી પાસેથી લાંચના નાણાં રૂ.૩૫,૦૦૦/- સ્વીકારી પોતાના પહેરેલ પેન્ટના પાછળના ગજવામાં મુકી, એકબીજાની મદદગારી કરી, બન્ને આરોપીઓએ સ્થળ ઉપર પકડાઈ જઈ ગુન્હો કરેલ હોવાનો આક્ષેપ છે.

(૪) જ્યાં સુધી હાલની અરજીના અનુસંધાને બન્ને પક્ષની દલીલનો પ્રશ્ન છે ત્યાં સુધી સૌ પ્રથમ અરજદાર/આરોપીના વિ.વ.શ્રીની દલીલ સાંભળતાં તેઓએ તેમની દલીલમાં ભારપૂર્વક રજૂઆત કરેલ છે કે, અરજદાર/આરોપી તા.૩-૧૦-૨૦૨૨ ના રોજથી જ્યુડી. કસ્ટડીમાં છે. અરજદાર/આરોપી વિરૂદ્ધ ખોટા આક્ષેપો કરી હાલની આ ફરીયાદ કરેલ છે. અરજદાર/આરોપીએ ફરીયાદ મુજબ કોઈ કૃત્ય કરેલ નથી, તેમજ ફરીયાદમાં જણાવેલ હકીકત બાબતે કશું જાણતા નથી. અરજદાર/આરોપી સામે ધ્વેષભાવ રાખી ગુન્હાના કામે ખોટી રીતે સંડોવેલ છે. અરજદાર/આરોપીએ ફરીયાદી પાસેથી આક્ષેપિત રકમની કોઈ જ માગણી કરેલ નથી કે તેમની પાસેથી આક્ષેપિત રકમ મળી આવેલ નથી. અરજદાર/આરોપી સ્થાનિકના રહેવાસી છે અને ત.ક.અમલદારને તપાસમાં સંપૂર્ણ સહકાર આપવાની ખાતરી આપે છે. ગુન્હાનો પ્રકાર અને સજાની જોગવાઈ જોતાં આજીવન કેદની સજાની જોગવાઈનો ગુન્હો નથી. નામદાર કોર્ટ ફરમાવે તે તમામ શરતોનું પાલન કરવા ખુશી અને તૈયાર છે.તપાસ કરનાર અધિકારી તપાસના કામે જ્યારે અને જ્યાં બોલાવશે ત્યાં અને ત્યારે હાજર રહી તપાસમાં સાથ સહકાર આપવાની ખાતરી આપે છે. જેથી અરજદાર/આરોપીને શરતોને આધિન યોગ્ય રકમના રેગ્યુલર જામીન ઉપર મુક્ત કરવા ભારપૂર્વક દલીલ કરેલી છે.

(૫) જ્યાં સુધી શ્રી સરકાર તરફની દલીલનો પ્રશ્ન છે ત્યાં સુધી ફરીયાદપક્ષ તરફ વિ.એ.પી.પી.શ્રીએ હાલની જામીન અરજીનો દલીલ કરી સખત વિરોધ કરી ભારપૂર્વક રજૂઆત કરેલ છે કે, આ કામના આરોપીઓએ એકબીજાના મેળાપીપણામાં ફરીયાદી પાસેથી લાંચની રકમની માગણી કરી, સ્વીકારી અને પકડાઈ જઈ ગંભીર પ્રકારનો સમાજ વિરોધી ગુન્હો આચરેલ છે. વળી, આ

કામના આરોપીએ છટકા અગાઉ તથા છટકા દરમિયાન ફરીયાદી સાથે હેતુલક્ષી વાતચીત કરેલ છે અને ફરીયાદી પાસેથી લાંચની રકમ મેળવી સ્વીકારેલ છે અને સદર રકમ પંચો રૂબરૂ રીકવર થયેલ છે. અરજદાર/આરોપી સામે કોઈ ખોટો કેસ કરેલ નથી. અરજદાર/આરોપી સામે પ્રથમ દર્શનીય કેસ છે. જેથી અરજદાર/આરોપીની જામીન અરજી નામંજૂર કરવા દલીલમાં જણાવેલ છે.

(૬) તપાસ કરનાર અમલદારશ્રીએ સોગંદનામામાં એ હકીકત દર્શાવેલ છે કે, લાંચના છટકા પહેલાં આરોપીઓએ ફરીયાદી પાસે કરેલ લાંચની માગણી સબબ ગોઠવેલ છટકા દરમિયાન અરજદાર/આરોપીએ ફરીયાદીને લાંચના નાણાં આરોપી નં.૧ મુકેશકુમાર ગઢવી, તલાટીને આપી દેવા જણાવેલ. જે લાંચનાં નાણાં આરોપી નં.૧ તલાટીએ પોતાના જમણા હાથે સ્વીકારી લઈ પહેરેલ પેન્ટના પાછળના ગજવામાં મુકેલ છે. જે ફરીયાદી પાસેના ઓડીયો/વીડીયો રેકૉર્ડમાં થયેલ રેકૉર્ડીંગ મુજબ તમામ સંવાદ પંચો રૂબરૂ જોતાં સાંભળતાં હેતુલક્ષી જણાયેલ છે અને પંચનામામાં લખવામાં આવેલ છે. બન્ને આરોપીઓએ એકબીજાના મેળાપીપણામાં લાંચના નાણાં રૂ.૩૫,૦૦૦/- ફરીયાદીપાસેથી સ્વીકારી ગુન્હો કરેલ છે. અરજદાર/આરોપી અગાઉ કરુન્ડા ગ્રામ પંચાયતમાં સરપંચ તરીકે રહી ચુકેલા છે. અરજદાર/આરોપી વિરૂદ્ધ ગંભીર આક્ષેપ છે તેમજ પ્રથમ દ્રષ્ટિએ લાંચની માગણી, સ્વીકાર અને રીકવરી સ્પષ્ટ રીતે જણાઈ આવેલ છે. આ ગુન્હાની તપાસ હાલ પ્રાથમિક તબક્કામાં છે. અરજદાર/આરોપીના અવાજના નમુના એફ.એસ.એલ. ખાતે પૃથ્થકરણ કરાવી તપાસમાં ખુબ જ અગત્યનો પુરાવો છે. અરજદાર/આરોપી વર્ગ-૩ તલાટી સાથે મળી એકબીજાની મદદગારીમાં આ ગુન્હાની પ્રવૃત્તિ આચરેલ છે. ભ્રષ્ટાચારનો ગુન્હો સામાજિક દુષણ બની ગયેલ છે. જેથી અરજદાર/આરોપીને જામીન ઉપર મુક્ત ન કરવા જણાવેલ છે.

(૭) બન્ને પક્ષો તરફેની મૌખિક રજૂઆતો બાદ કાયદાકીય સ્થિતિ અંગે પણ જોતાં કોઈપણ બિનજામીનપાત્ર ગુન્હાના કામમાં આરોપીને જામીન ઉપર મુક્ત કરવો કે કેમ ? તે બાબત ડ્રિ.પ્રો. કો.કલમ-૪૩૯ ની જોગવાઈ મુજબ અદાલતની વિવેકબુદ્ધિની સત્તાને આધીન છે. પરંતુ, આવી વિવેકબુદ્ધિની સત્તા મનસ્વી રીતે ન વાપરતાં કાયદાના પ્રસ્થાપિત સિદ્ધાંતો અને મર્યાદાઓમાં રહીને વાપરવી પણ આવશ્યક છે.

(૮) આ કામે કેસ પેપર્સ ધ્યાને લેતાં, આ કામના આરોપી નં.૧ મુકેશકુમાર ગઢવી ગ્રામપંચાયતમાં તલાટી છે અને ફરીયાદીએ ગામના સરપંચ બાલુભાઈ વણજારા અરજદાર/આરોપીને તા.૨૬-૯-૨૦૨૨ ના રોજ ફોન કરી સનદ અંગેની વાતચીત કરતાં તેઓને સવારના રૂબરૂ મળવાનું જણાવેલ. ત્યારબાદ સરપંચ બાલુભાઈનો ફરીયાદીના મોબાઈલ ઉપર ફોન આવેલ અને જણાવેલ કે, હું તલાટીના ઘરે જ બેઠો છું અને તમારા પ્લોટની સનદ અંગે બધી વાતચીત કરી લીધી છે અને તમારે પાંત્રીસ હજાર જેટલા આપવાના થશે. જેથી ફરીયાદીએ આજે પતાવી દો તો તમોને સનદ શુદ્ધવારના દિવસે મળી જશે તેમ જણાવેલ અને અડધા પૈસા હાલ આપુ છું અને બાકીના બે ચાર દિવસમાં આપી દઈશ તેમ કહેલ. ત્યારબાદ અરજદાર/આરોપીએ કહેલ કે, વડાલી વિજયનગર ત્રણ રસ્તા આવીને મને ફોન કરજે. આમ, આરોપી તલાટી તથા હાલના

અરજદાર/આરોપી સરપંચ બાલુભાઈને ફરીયાદી નાણાં આપવા માગતા ન હોવાથી હાલની ફરીયાદ કરેલાનું જણાવેલ છે.

(૯) પોલીસ પેપર્સ ધ્યાને લેતાં, ફરીયાદી પાસે અરજદાર/આરોપી મુકેશકુમાર ગઢવી રૂ.૩૫,૦૦૦/- ની માગણી કરતા હોઈ, અને તેઓને લાંચના પૈસા આપવા ન હોઈ, તેઓએ લેખિત ફરીયાદ બનાવકાંઠા એસીબી પો.સ્ટેશનના પો.ઈ.શ્રીને આપેલી. સદરહુ ફરીયાદ આપ્યા બાદ એસીબી પોલીસ ધ્વારા ટ્રેપ ગોઠવવામાં આવેલી અને સદરહુ લાંચની રકમ સ્વીકારતાં બન્ને આરોપીઓ રંગેહાથે પકડાઈ ગયેલા. આમ, છટકા દરમિયાન અરજદાર/આરોપી મુકેશકુમાર ગઢવી તથા સહઆરોપી બાલુસીંગ વણજારા નાઓ હાજર હતા અને સ્થળ ઉપરથી બન્ને આરોપીઓને એસીબી પોલીસે લાંચની રકમ રૂ.૩૫,૦૦૦/- સ્વીકારતાં પકડી લીધેલ છે.

(૧૦) પોલીસ પેપર્સ ધ્યાને લેતાં, લાંચની રકમ બાબતે અરજદાર/આરોપીને ફરીયાદી જોડે વાતચીત કરેલી તે હેતુલક્ષી વાતચીતની સીડી, રેકોર્ડીંગ તદ્દઉપરાંત લાંચની રકમ સ્વીકારતા દરમિયાન પણ ફરીયાદી તથા આરોપી વચ્ચે જે વાતચીત થયેલી તેનું રેકોર્ડીંગ થયેલ છે. આમ, અરજદાર/આરોપીએ લાંચની રકમ રૂ.૩૫,૦૦૦/- ની માગણી કરેલી અને લાંચની રકમ ફરીયાદીને આપવી ન હતી તે કારણસર એક જાગૃત નાગરિક તરીકે ફરીયાદીએ એસીબી પોલીસ, પાલનપુરનો સંપર્ક કરી લેખિત ફરીયાદ કરેલ છે અને તેના અનુસંધાને ફરીથી ફરીયાદી અને આરોપીના મોબાઈલ ફોન ઉપર લાંચની રકમ અંગે હેતુલક્ષી વાતચીત થયેલી છે અને ત્યારબાદ એસીબી પોલીસ ધ્વારા ટ્રેપ ગોઠવતાં બન્ને આરોપીઓ હાજર હતા અને આરોપી નં.૧ તલાટીએ લાંચની રકમ સ્વીકારી પોતાના પેન્ટના જમણા બિસ્સામાં મુકેલી અને તે વખતે લાંચની રકમ રૂ.૩૫,૦૦૦/- સ્વીકારતાં બન્નેને એક સાથે પોલીસે ગુન્હાના કામે અટક કરેલ છે.

(૧૧) આમ, ઉપરોક્ત પોલીસ પેપર્સ ધ્યાને લેતાં, હાલના અરજદાર/આરોપીએ સહઆરોપી સાથેની મદદગારીમાં ફરીયાદી પાસેથી બાંધકામની સનદના સંદર્ભે તેઓનો કોઈ હક્ક, અધિકાર ન હોવા છતાં ગેરકાયદેસર રીતે લાંચની રકમની માગણી કરી અને તેઓ રૂ.૩૫,૦૦૦/- સ્વીકારતાં પકડાઈ ગયેલ છે. વધુમાં, અરજદાર/આરોપી ગામના સરપંચ છે અને પોતે જનપ્રતિનિધિ છે અને તેઓની ફરજમાં ગામનો વિકાસ કરવાનું તેમની ફરજમાં આવે છે અને જ્યાં પણ આ રીતે લાંચ રૂપત ચાલતી હોય તે અટકાવવાની પોતાની ફરજ છે. તેમ છતાં તેઓએ પોતે જન પ્રતિનિધિ હોવા છતાં ગામલોકો પાસેથી મકાનના બાંધકામની સનદ માટે લાંચની રકમની માગણી કરી અને સ્વીકારતા હોય તેવા સંજોગોમાં ગુન્હાની ગંભીરતા ખુબ જ વધી જાય છે અને હાલમાં દરેક સરકારી ઓફીસોમાં લાંચ એક કેન્સરની બિમારીની માફક ફેલાઈ ગયેલ હોઈ, તેથી તેને હળવાશથી લેવામાં આવે તો આવા અસામાજિક અને અનૈતિક કૃત્યો કરનારને પ્રોત્સાહન મળશે અને સામાન્ય લોકોમાં કાયદા પ્રત્યે વિશ્વાસ ઊઠી જશે. આમ, ઉપર મુજબની વિગતે તેમજ રજુ પોલીસ પેપર્સ ધ્યાને લેતાં, અરજદાર/આરોપી સામેનો ગુન્હો સમાજ વિરોધી છે અને આ પ્રકારના ગુન્હાઓ આચરતા ઈસમો પ્રત્યે કોઈપણ રીતે કુણુ વલણ અપનાવી શકાય નહીં અને આવા ગુન્હાઓ કરતા ઈસમોને જો જામીન ઉપર મુક્ત કરી દેવામાં આવે તો તેની સમાજ ઉપર વિપરીત અસરો ઊભી થાય

છે, તેમજ આ પ્રકારના ગુન્હાઓ કરનારા ઈસમોને છુટો દોર મળી જાય. વધુમાં ગુન્હાની તપાસ પ્રાથમિક તબક્કામાં છે. જેથી અરજદાર/આરોપી સામેના ગુન્હાની ગંભીરતા, ગુન્હાની સજાકીય જોગવાઈ વિગેરે હકીકતો ધ્યાને લેતાં, અરજદાર/આરોપીને જામીન ઉપર મુક્ત કરવા વ્યાજબી અને ન્યાયી જણાતું ન હોઈ, નીચે મુજબનો આખરી હુકમ ફરમાવું છું.

-:: હુકમ ::-

૧. આથી આ કામના અરજદાર/આરોપી બાલુસિંગ સદાજી વણજારા, રહે.કરૂન્ડા, તા.ખેડબ્રહ્મા, જી.સાબરકાંઠા વાળાની હાલની ફ્રીમીનલ પ્રોસીજર કોડની કલમ-૪૩૯ અન્વયે હિંમતનગર એસીબી પો.સ્ટે.ગુ.ર.નં.૦૩/૨૦૨૨, ભ્રષ્ટાચાર નિવારણ અધિનિયમ, સુધારા, ૨૦૧૮ ની કલમ-૭, ૧૨, ૧૩(૧)(અ) તથા ૧૩(૨) મુજબના ગુન્હાના કામે કરેલ રેગ્યુલર જામીન પર મુક્ત થવાની ફોજદારી પરચુરણ અરજી નં.૫૦૯/૨૦૨૨ આથી નામંજૂર કરવામાં આવે છે.
૨. પોલીસ પેપર્સ વિ.એ.પી.પી.શ્રીને પરત કરવાનો હુકમ કરવામાં આવે છે.
આ હુકમ આજરોજ તારીખ ૨૧મી માહે ઓક્ટોબર, સને-૨૦૨૨ નારોજ મારી સહી કરી ખુલ્લી અદાતમાં જાહેર કર્યો.

(સવાઈસિંહ મોહનસિંહ રાજપુરોહિત)

જીજે૦૦૫૪૪

સ્પેશ્યલ (એસીબી) જજ અને
બીજા એડીશનલ સેશન્સ જજ, ઈડર.

//BSP//